



నిద్రనేది ఒకటి ఉందిగదా

ఒకారో ఒక ముసల్లి. ఆ ముసల్లిని కొడుకూ వున్నారు. ముసల్లి గుడ్డిది. కొడుకు పైల్వాను.

ఒకరోజు పైల్వాను పక్కారికి కుస్తీపోటీకి వెళ్లాడు. వెళ్తా వెళ్తా 'అమ్మా. తలుపులూ గిలుపులూ జాగ్రత్తగా వేసుకో. నేను రేపు సాయంత్రం దాకా రాను' అని చెప్పేసి వెళ్లాడు.

రాత్రయ్యాక ముసల్లి అన్నం గిన్నం తిని, తలుపులు గిలుపులు వేసుకొని పడుకొంది. మంచి నడిజాముకాడ పెద్ద గజదొంగ వచ్చాడు. కన్నంవేసి యింట్లో వున్నవన్నీ మూటగట్టుకుంటూ అలికిడి చేశాడు. ముసల్లినికీ మెలకువ వచ్చి 'ఎవర్రా అదీ?' అంది గట్టిగా.

'నేను దొంగని' అన్నాడు దొంగ.

ముసల్లి గతుక్కుమంది. వెంటనే గుండె సంబాళించుకుని 'ఒరే దొంగోడ. నువ్వేం మొగోడివిరా. నేను చూస్తే కళ్లు లేని గుడ్డిదాన్ని. నా కొడుకేమో యింట్లో లేడు. యిట్టాంటి టైములో వచ్చి ప్రతాపం చూపిస్తావా? యిది మగతనమా? మొనగాడు దొంగ చేయాల్సిన పనేనా? రేపు నా కొడుకుంటాడు. వాడు పైల్వాను. నీకు దమ్ముంటే అప్పుడొచ్చి దోచుకొని వెళ్లు' అని సవాలు చేసింది.

దొంగకి పౌరుషం వచ్చింది. 'సరేగానీ. గజదొంగ తల్చుకుంటే పైల్వాన్లు ఆపగలరా? రేపు నీ కొడుకు వుండగానే దోచుకొని వెళతాను కాసుకో' అని సవాలు చేసి, దోచుకున్నవన్నీ అక్కడే వదిలేసి వెళ్లిపోయాడు.

మరుసటిరోజు సాయంత్రం కొడుకు వచ్చాడు. వాడికి వేణ్ణీళ్లు పెట్టి, స్నానం చేయించి, అన్నం పెట్టి ముందు కూర్చుంది ముసల్లి. ఆవిడ వాలకం చూసి 'ఏమ్మా. అట్లా ఉన్నావు' అని అడిగాడు కొడుకు.

'రాత్రి గజదొంగ వచ్చాడు నాయనా. నేనేమో కళ్లకి గుడ్డిదాన్ని. నా కొడుకు యింట్లో లేడు. నీకు దమ్ముంటే నా పైల్వాను కొడుకు యింట్లో వుండగానే వచ్చి దోచుకెళ్లు అని సవాలు చేశాను' అంది ముసల్లి.

కొడుకు తింటా తింటా వుండే అన్నంలో చేయికడిగి, మూలకెళ్లి ముఖం చిన్నగా పెట్టుకొని కూర్చున్నాడు.

'ఏం బేటా. అలా అయిపోయావు?' అని అడిగింది ముసల్లి.

'అమ్మా. నువ్వు ఆ దొంగతో అలా ఎలా సవాలు చేశావమ్మా? నేను పైల్వాన్నే. పగటి వెలుగులో పదిమంది ఎదురొస్తే మట్టి కరిపించగల మొనగాణ్ణి. కానీ నువ్వు సవాలు చేసింది దొంగతో గదమ్మా. వాడు రాత్రిపూట వస్తాడు. చాటుగా వస్తాడో, మాటుగా వస్తాడో తెలియదు.



ముందు నుంచి పొడుస్తాడో వెనక నుంచి పొడుస్తాడో తెలియదు. పైగా మనిషికి నిద్రనేది ఒకటి ఉంది గదమ్మా. నిద్రపోయిన మనిషి ప్రాణం పోయిన మనిషితో సమానం గదా. నేను నిద్రపోయాక ఎవర్ని తన్నగలను? ఎవర్ని ఎదిరించగలను? ఏదమ్మా నువ్వు యిలా చేసిపెట్టావు' అన్నాడు బాధగా.

చాటుగా వుండి యిదంతా వింటున్న దొంగ 'శబ్దాష్' అన్నాడు యివతలికి వచ్చి.

'మంచి మాట చెప్పావు. నువ్వే గనక మీ అమ్మ మాట విని పొడిచేస్తాన్ నరికేస్తాన్ అని ప్రగల్భాలు పలికి ఉంటే, యిదిగో యీ కత్తి చూశావా నిన్ను నిద్రపోనిచ్చి ఒక్క వేటుతో నీ తల నరికుండేవాణ్ణి. నీకు మనిషి బలం తెలుసు. మనిషి బలహీనత తెలుసు. అందుకనే మీ అమ్మా కొడుకులని క్షమించి వదిలేస్తున్నా. అంతేగాదు నా దగ్గర ఉన్న సొమ్ములన్నీ మీకే యిస్తున్నా' అని, వాడి దగ్గర వున్న మణులు, మాణిక్యాలు అన్నీ యిచ్చి వెళ్లిపోయాడంట దొంగ.